

सर्वोच्च अदालत, संयुक्त इजलास  
माननीय न्यायाधीश श्री सुशीला कार्की  
माननीय न्यायाधीश श्री वैद्यनाथ उपाध्याय  
फैसला

०७०-RC-०११२

मुद्दा:- कर्तव्य ज्यान।

गुराँसदेवी लामाको जाहेरीले वादी नेपाल सरकार..... १ वादी

विरुद्ध

जिल्ला भक्तपुर न.पा. चागुनारायण घर भै जिल्ला रुपन्देही  
मुर्गियामा माइती घर भई काठमाण्डौं जिल्ला काठमाण्डौं प्रतिवादी  
महानगरपालिका वडा नं. ६ बौद्ध टुसालमा बसोबास गरी हाल केन्द्रीय महिला  
कारागार कार्यालयमा थुनामा रहेकी राधिका श्रेष्ठ..... १

शुरु फैसला गर्ने: मा.जि.न्या. श्री जगत प्रसाद श्रेष्ठ

काठमाडौं जिल्ला अदालत

पुनरावेदन तहमा फैसला गर्ने: मा. न्या. श्री द्वारिकामान जोशी

मा. न्या. श्री काशिनाथ पोखरेल

पुनरावेदन अदालत पाटन

पुनरावेदन अदालत पाटनको फैसला उपर न्याय प्रशासन ऐन, २०४८ को दफा  
१०(२) वमोजिम साधक जाँचका लागि पेश हुन आएको प्रस्तुत मुद्दाको संक्षिप्त तथ्य  
एवं ठहर यस प्रकार रहेको छ:-

काठमाडौं जिल्ला काठमाण्डौं महानगरपालिका वडा नं. ६ बौद्ध टुसालस्थित पाल्देन लामाको घरको भुई तलामा रहेको एउटा कोठामा राधिका श्रेष्ठ र निजको श्रीमान सागर श्रेष्ठ बस्ने प्रयोजनको लागि लिएको भाडाको कोठाभित्र पसी हेर्दा भुईमा रहेको विस्तारा पूर्णरूपमा जलेको, दराज जलेको, खाट लत्ता-कपडा तथा टेलिभिजन समेत जलेको, कोठामा कालो धुँवा बसेको, कोठामा रहेको अधिकांश सामानहरू सबै जलेको अवस्थामा देखिएको भन्ने समेत व्यहोराको घटनास्थल प्रकृति मुचुल्का।

मिति २०६८।१।१९ गते राती २३:०० बजेको समयमा काठमाडौं जिल्ला वडा नं. ६ बौद्ध टुसाल बस्ने सागर श्रेष्ठलाई कोठाभित्र सुतिरहेको अवस्थामा निजको ज्यानै मार्ने मनसायले श्रीमती राधिका श्रेष्ठले मट्टितेल खन्याई आगो लगाई फरार रहेकोले निज राधिका श्रेष्ठलाई खोजतलास गरी दाखिला गरेका छौं। आगोले जली घाईते भएका सागर श्रेष्ठको नेपाल मेडिकल कलेज अत्तरखेलमा उपचार भईरहेको हुँदा राधिका श्रेष्ठ उपर ज्यानसम्बन्धी महल अन्तर्गत कारवाही गरिपाउँ भन्ने समेत व्यहोराको प्रहरी प्रतिवेदन।

घाईते सागर श्रेष्ठको शरीर ६५ प्रतिशत भाग जलेको भन्ने समेत व्यहोराको घाउँ जाँच प्रतिवेदन मिसिल संलग्न रहेको।

सागर श्रेष्ठ मेरो श्रीमान हुन्। हामी बिच २०५६ सालमा प्रेम विवाह भई वर्ष दशकी जेठी छोरी र वर्ष चारकी सानी छोरी समेत गरी दुई जना छोरीहरूको जायजन्म भएको छ। हामीहरूले ज्यालादारी काम गरेर खान्थ्यौं। छोरीहरू जन्मिएपछि पति सागर श्रेष्ठले मलाई समयसमयमा विभिन्न किसिमका गालीगलौज गर्ने, हातपात कुटपिटसमेत गर्ने कार्य गरी रहनुहुन्थ्यो तर पनि मैले सहँदै आएकी थिए। यस्तैमा मिति २०६८।१।१९ गते साँझ निज श्रीमानले रक्सी खाएर हामी बस्दै आएको कोठामा आई विभिन्न किसिमका गाली गलौज गरी हातपात तथा कुटपिट समेत गरी छोरीहरू लिएर निस्किएर जा भन्दै कराउँदै कुटपिट गरेकोले मलाई रीस उठी आज यसलाई ठीक पार्छु भन्ने सोची राती भुईमा विस्तारा लगाई दिए। पति सागर श्रेष्ठ भुईमा रहेको विस्तारामा सुतेपछि छोरीहरूलाई कोठा बाहिर निकाली कोठामा स्टोभ

बालन भनी राखेको मट्टितेल विस्ताराको वरिपरी खन्याई कोठामा रहेको सलाई कोरी आगो लगाई कोठा बाहिर निस्की कोठको ढोकामा बाहिरबाट चुक्कुल लगाई दिई छोरीहरुलाई लिई कपनमा गई बसेको अवस्थामा प्रहरीले मलाई पक्राऊ गरेका हुन। पक्राउँपश्चात् आगोले जलेर श्रीमान् सागर श्रेष्ठ घाईते अवस्थामा रहेछन्। आगो लागेकोले वरपरका मानिसहरुले देखी उपचारको लागि श्रीमानलाई अस्पताल लगेका रहेछन् भन्ने समेत व्यहोराको प्रतिवादी राधिका श्रेष्ठले अधिकार प्राप्त अधिकारी समक्ष गरेको बयान।

राधिका श्रेष्ठको कोठासँगै मेरो पनि कोठा रहेको छ। राधिका श्रेष्ठ र सागर श्रेष्ठ प्रायजसो झगडा कुटपिट गरिरहन्थे। श्रीमान् श्रीमतीको झगडा हो आफैं मिल्छन् भन्ने सोचिन्थ्यो। यस्तैमा यी दुई बिच मिति २०६८।१।२९ गते साँझ पनि झगडा गरिरहेका थिए। सधैं झगडा गर्ने भएकोले त्यो दिन पनि वास्ता गरिएन। म खाना खाई सुती सकेको थिए। राती ११ बजेतिर बाहिर मानिसहरु कराएको चिच्याएको सुनी ब्युझिँई हेर्दा सागरको कोठाभित्रबाट ढक ढक गरेको आवाज सुनें अनि शान्ती समेतका मानिसहरुले मलाई बोलाउँदा म तत्कालै मेरो कोठाबाट निस्की सागरको कोठातर्फ हेर्दा भित्र आगो लागी रहेको थियो। कोठाको बाहिरबाट चुक्कुल लगाइएको रहेछ। तत्कालै मैले चुक्कुल खोली दिँदा आगोको मुस्तो र सागर श्रेष्ठ एकै चोटी बाहिर निस्किए। सागर श्रेष्ठ जलिरहेका थिए। पानी हालेर कोठामा लागेको आगो निभाई म समेतले सागरलाई उपचारको लागि अस्पतालमा लगेको हो। उपचार गर्न लैजादा के कसरी भयो यस्तो भनी निज सागरलाई सोध्दा मलाई राधिकाले आगो लगाई भागी भनेका थिए। घटनास्थलमा राधिका समेत थिइनन्। आफ्नो श्रीमान सागर श्रेष्ठलाई मार्ने मनसायले आगो लगाई भागेकी रहिछन् भन्ने समेत व्यहोराको अर्जुन तामाङ्गले मौकामा गरेको कागज।

म राधिका श्रेष्ठ र सागर श्रेष्ठ बस्ने कोठाभन्दा पछाडीतर्फको कोठामा डेरा गरी बस्दछु। निजहरुसँग चिनजान राम्रै थियो। निजहरु समय समयमा झगडा विवाद गरी रहन्थे। श्रीमान् र श्रीमती बिचको झगडा हो भनेर वास्ता गरिइन्थ्यो। यस्तैमा मिति

२०६८।१।२९ गते साँझ म आफ्नो कोठामा सुतिरहेकी थिए। राती अ. ११ बजेतिर कुकुर कराएकोले मेरो आमा ब्युझिँनु भएछ। बाहिर निस्की हेर्दा सागर श्रेष्ठ बस्दै आएको डेरा कोठामा आगो लागेको ज्वाला देखेपछि आमाले मलाई उठाएपछि म पनि दौडिदै सागर श्रेष्ठको कोठातिर गएँ। कोठाभित्र आगो बलिरहेको थियो। बाहिरबाट कोठामा चुक्कुल लगाइएको हरेछ। अर्जुन तामाङ्ग आई कोठाको चुक्कुल खोलेपछि भित्रबाट अईया आत्था भन्दै रन्थनिदै सागर श्रेष्ठ बाहिर निस्किए। वरपरका मानिसहरुले पानी हालेर आगो नियन्त्रणमा लिए। आगोले जलेर घाईते भएका सागर श्रेष्ठलाई उपचार गर्न लैजानको लागी मेन्दु लामालाई बोलाई उपचार गर्न भनी लगिएको हो। सो आगो लाग्दाको अवस्थामा राधिका श्रेष्ठ कोठामा थिईनन्। भोलिपल्ट मात्र सागर श्रेष्ठलाई सुती रहेको अवस्थामा आगो लगाई भागी गएकी हुन् भन्ने थाहा पाएँ। निज राधिका श्रेष्ठले मार्ने मनसायले सुतिरहेको अवस्थामा आगो लगाई दिई कोठा बाहिरबाट चुक्कुल लगाई भागेकी रहिछन् भन्ने समेत व्यहोराको शान्ती वि.क.ले मौकामा गरेको कागज।

नेपाल मेडिकल कलेज अत्तरखेलको आई.सि.यु. कोठा वेडमा रहेका मृतक सागर श्रेष्ठको अगाडीको पेट, छाती, कम्मर, गुप्ताङ्ग, तीघ्रा समेतको भाग बाहेक पछाडीको अधिकांश भाग जलेको, हात पाखुरा समेत जलेर ब्याण्डेज गरेको अवस्थामा रहेको भन्ने समेत व्यहोराको लाश जाँच प्रकृति मुचुल्का।

मिति २०६८।१।२९ गते राती अ.११ बजेको समयमा काठमाडौँ जिल्ला, काठमाडौँ महानगरपालिका वडा नं. ६ बौद्ध टुसाल डेरा गरी बस्ने मेरो छोरा सागर श्रेष्ठलाई मार्ने मनसायले बुहारी राधिका श्रेष्ठले कोठाभित्र सुतेको अवस्थामा आगो लगाई दिई ढोका लगाई बाहिरबाट चुक्कुल समेत लगाई भागेकी, घाईते भएका सागर श्रेष्ठको नेपाल मेडिकल कलेज अत्तरखेलमा उपचार भई रहेकोमा उपचारको क्रममा मिति २०६८।२।९ गते राती ११ बजेको समयमा कोठामा मृत्यु भएकोले निज राधिका श्रेष्ठलाई कानून वमोजिम कारवाही गरिपाऊ भन्ने समेत व्यहोराको गुँरासदेवी

लामाले मिति २०६८।२।९ मा जिल्ला प्रहरी कार्यालय काठमाण्डौमा दायर गरेको जाहेरी दरखास्त।

मिति २०६८।१।२९ गते राती ११ बजेको समयमा कोठामा सुतेको अवस्थामा मैले श्रीमान सागर श्रेष्ठलाई मट्टीतेल खन्याई आगो लगाई भागेकोमा घाईते सागर श्रेष्ठलाई वरपरका मानिसहरू जम्मा भई उपचार गर्न लगेका रहेछन्। उपचारको क्रममा निजको मृत्यु भएको भन्ने कुरा थाहा पाएकी हुँ। सागर श्रेष्ठ आगोको पीडाबाट मृत्यु भएको हो भन्ने समेत व्यहोराको राधिका श्रेष्ठले गरेको ततिम्बा बयान।

सागर श्रेष्ठको मृत्युको कारण Burn Injuries बाट भएको भन्ने समेत व्यहोराको पोष्टमार्टम प्रतिवेदन मिसिल संलग्न रहेको।

सागर श्रेष्ठ र राधिका श्रेष्ठ मेरो पसल नजिकै रहेको कोठा भाडामा लिई बस्ने गर्दथे। निजहरू बीच समयसमयमा विवाद झगडा भईरहन्थ्यो। मैले समय समयमा सम्झाई बुझाई गरिरहन्थे। श्रीमान र श्रीमतीको विवाद भएकोले खासै वास्ता हुदैनथ्यो। मिति २०६८।१।२९ गते राती अ. ११ बजेतिर शान्ती बि.क. र अर्जुन तामाङ्गले सागर जलेर घाईते भएका रहेछन् तुरुन्तै अस्पताल लैजानु पर्ने भयो भनी बोलाउन आएकाले म तत्कालै घटनास्थलमा जाँदा आगो नियन्त्रणमा आईसकेको रहेछ। सागर श्रेष्ठ आगोले जली घाईते भएको अवस्थामा देखें। राधिका र निजका २ वटि छोरीहरूलाई त्यहाँ देखिन। ट्याक्सीमा सागर श्रेष्ठलाई राखी उपचार गर्न भनी अस्पतालतर्फ लगियो। के कसरी आगो लाग्यो भनी सोधदा म कोठाभित्र सुतेको अवस्थामा राधिकाले मट्टीतेल खन्याई आगो लगाई दिई कोठा बाहिरबाट चुक्कुल लगाई भागिछन भन्दै सागर श्रेष्ठले भन्दै थिए। मेडिकल उपचारको क्रममा सागर श्रेष्ठको मिति २०६८।२।९ गते बिहान मृत्यु भएको हुँदा राधिका श्रेष्ठ कानून बमोजिम कारबाही गरपाऊँ भन्ने समेत व्यहोराको मेन्दु लामाले मौकामा गरेको कागज।

राधिका श्रेष्ठले घटना हुनु भन्दा २ वर्ष अगाडिदेखि मेरो घरमा काम गर्ने गर्दथिन्। श्रीमान सागर श्रेष्ठ र निज राधिका श्रेष्ठ समयसमयमा झगडा गरी रहन्थे। मिति २०६८।१।२९ गते साँझ खाना खाई म आफ्नै घरमा सुती रहेको थिए। राती

अ. १ बजेतिर राधिका श्रेष्ठले आफ्नो दुई छोरीहरूलाई लिएर मेरो घरमा आईन। किन रातको समयमा आएको भनेर सोध्दा मैले सागरलाई कोठाभित्र आगो लगाई दिएर आए भनी बताए पनि मलाई विश्वास लागेको थिएन। मेन्दु लामाले मलाई फोन गरी सागर श्रेष्ठलाई राधिकाले आगो लगाई दिई भगिछन्। सागर श्रेष्ठको मेडिकल कलेजमा उपचार भईरहेको छ भनेपछि मात्र मलाई निज राधिकाले आगो लगाई दिएकी रहिछन् भन्ने कुराको यकिन भएको हो। भोलिपल्ट प्रहरीमा खबर गरी राधिका श्रेष्ठलाई प्रहरीले पक्राऊ गरेका हुन् भन्ने समेत व्यहोराको जिना मादेन (थापा) ले मौकामा गरेको कागज।

प्रतिवादी राधिका श्रेष्ठको उक्त कार्य मुलुकी ऐन, ज्यानसम्बन्धी महलको १ र १३(३) नं. विपरित भएको हुँदा निज प्रतिवादी राधिका श्रेष्ठलाई सोही महलको १३(३) बमोजिम सजाय गरिपाऊँ भनी वादी नेपाल सरकारले काठमाण्डौं जिल्ला अदालतमा दायर गरेको अभियोग पत्र।

मिति २०६८।१।२९ गते साँझ मृतक सागर श्रेष्ठले मादक पदार्थ सेवन गरेर कोठामा आएपछि निजसंग मेरो विवाद भयो। त्यसपछि निजले मलाई लात्तीले हिक्राए। निज रक्सीको नसाले निक्कै मात्तिएका थिए। झगडा गर्दागर्दैको अवस्थामा निजलाई सुत्नको लागि भनी मैले भुँईमा ओछ्यान लगाई दिएकी थिए। उनी त्यही सुते। मलाई सधैँभरी कुटी रहने र त्यस दिन पनि कुटेको कारण रीस उठिरहेको थियो। नजिकै मट्टितेल देखेपछि मनमा आवेश आई मट्टितेल छर्किएर आगो लगाइदिएकी हुँ। मैले मृतक पतिलाई मट्टितेल खन्याएर मानेँ भनी पहिलादेखि नै योजना बनाएकी थिए। निज श्रीमानले मलाई वरोवर कुट्ने गरेको हुँदा रीस उठेको तथा उक्त समयमा मैले समेत मादक पर्दा सेवन गरेको हुँदा अकस्मात मनमा उठेको विचारबाट मृतक पतिलाई मट्टितेल खन्याई आगो लगाएर कोठाको ढोका बाहिरबाट चुक्कुल लगाई दिई छोरीहरूलाई लिई कपनमा गई बसेकी हुँ। मैले लगाएको आगोले घाईते भएका मेरा पति सागर श्रेष्ठको उपचारको क्रममा मृत्यु भएको हो। सो घटनामा मेरो मात्र

संलग्नता रहेको छ। अनुसन्धान अधिकारी समक्ष भएको बयान व्यहोरा र सहीछाप मेरै हो भन्ने समेत व्यहोराको प्रतिवादी राधिका श्रेष्ठले शुरु अदालतमा गरेको बयान।

प्रतिवादी राधिका श्रेष्ठले पति सागर श्रेष्ठलाई कर्तव्य गरी मारेको हुँदा निज प्रतिवादीलाई अभियोग दाबीबमोजिम मुलुकी ऐन, ज्यानसम्बन्धी महलको १३(३) नं. बमोजिम सर्वस्वसहित जन्मकैद हुने ठहर्छ। साधक सदरको लागि मिसिल पुनरावेदन अदालत पाटनमा पठाई दिनु भन्ने समेत व्यहोराको शुरु जिल्ला अदालतबाट मिति २०६९।१।२७ मा भएको फैसला।

अभियोजन पक्षले मनसायपूर्वक हत्याको लागि चाहिने आवश्यक तत्वहरूको पुष्टि गर्न नसक्दा नसक्दै मलाई ज्यानसम्बन्धी महलको १३(३) नं. बमोजिम सजाय गर्नु तथा म पुनरावेदिकाले कसूरसँग सम्बन्धित केही तथ्यलाई स्वीकार गरेको अवस्थामा कसूरमा नै पूर्णरूपमा सावित रहेको भन्ने सम्झी मनसायपूर्वकको हत्यामा मलाई सजाय गर्नु त्रुटिपूर्ण छ। मलाई मृतकले दिएको बरम्बारको पीडा र निजले ममाथि गरेको हिसाले म प्रताडीत भई सोही कारणले मृतकको हत्या गरेकी हुँ। मृतकको मृत्युको मुल कारक निज नै भएकोले शुरु अदालतको फैसला अन्यायपूर्ण रहेकोले बदर गरिपाऊँ भन्ने प्रतिवादी राधिका श्रेष्ठले पुनरावेदन अदालत पाटनमा दायर गरेको पुनरावेदन पत्र।

मिति २०६८।१।२९ को मृतक पति सागर श्रेष्ठ वारदातको रात रक्सी खाई आफूसँग झगडा गरेको र झगडापछि मृतक अलग्गै ओछ्यानमा सुतेकोमा मृतक सुतेको ओछ्यान वरिपरि स्टोभमा हालन भनी कोकको बोटलमा ल्याएको मट्टितेल छर्की सलाई कोरी आगो लगाई नाबालक दुईटी छोरीलाई कोठा बाहिर ल्याई मृतक सुतेको ढोकाको चुक्कुल समेत बाहिरबाट लगाई आफू नाबालक छोरीहरू लिई आफन्तको घर कपनतर्फ गएको सोही आगोले जलेको कारणबाट मृतकको मिति २०६८।२।९ गते मृत्यु भएको भनी कसूरमा प्रतिवादी राधिका श्रेष्ठ प्रहरी र अदालतमा बयान गर्दा समेत सावित छन्। मिसिल संलग्न लास प्रकृति मुचुल्कालगायतका अन्य प्रमाणहरूबाट समेत सो कुरा पुष्टि भएको पाइन्छ। यस्तो अवस्थामा काठमाडौँ जिल्ला अदालतबाट मिति

२०६९।१।२७ मा भएको फैसला मिलेकै देखिँदा सदर हुने ठहर्छ। प्रस्तुत मुद्दामा मिसिलसंलग्न कागजातहरु अध्ययन गरी हेर्दा मृतक र प्रतिवादी बीच बारम्बार झगडा भई रहने, वारदातको रात पनि मृतक र प्रतिवादीबीच झै झगडा भएको पाइन्छ। मृतकलाई प्रतिवादीले पूर्व योजना बनाई मारेको नभई अकस्मात् तत्कालको घटनाक्रमबाट प्रतिवादीमा अन्यथा सोच आई मृतकको ओछ्यानमा आगो लगाएको अवस्था समेत देखिएको र प्रतिवादी राधिका श्रेष्ठले अदालती प्रक्रियामा सहयोग गरेको र घटना घट्नुमा रहे भएका परिदृष्य समेतको मूल्याङ्कन गर्दा निज पुनरावेदक प्रतिवादीलाई ऐ. महलको १३(३) नं. बमोजिम सजाय गर्दा चर्को पर्ने देखिँदा अ.बं. १८८ नं. बमोजिम १०(दश) वर्ष कैद सजाय मात्र गरे उपयुक्त हुने देखिँदा राय व्यक्त गरिएको छ। पुनरावेदक प्रतिवादीको पुनरावेदन जिकिर पुन सक्दैन भन्ने समेत व्यहोराको पुनरावेदन अदालत पाटनबाट मिति २०७०।४।२२ मा भएको फैसला।

पुनरावेदक प्रतिवादी राधिका श्रेष्ठ प्रत्यर्थी/ वादी गुराँसदेवी लामाको जाहेरीले नेपाल सरकार भएको सम्बत्, २०६९ सालको स.फौ.नं. ०६९-CS-०८८१ को यस अदालतबाट मिति २०७०।४।२२ मा फैसला भएको कर्तव्य ज्यान मुद्दाको रेकर्ड मिसिल र यिनै वादी प्रतिवादी भएको काठमाडौं जिल्ला अदालतबाट मिति २०६९।०१।२७ मा फैसला भएको सम्बत् २०६८ सालको स.फौ.नं. २१८७ को कर्तव्य ज्यान मुद्दाको शुरु मिसिल समेत गरी जम्मा मिसिल थान दुई यसै पत्रसाथ साधक जाँचको लागि पठाइएको छ भनी पुनरावेदन अदालत पाटनको मिति २०७१।३।१० को पत्रबाट उक्त मुद्दा यस अदालतमा प्राप्त भई साधक दायरीमा दर्ता भएको रहेछ।

नियमबमोजिम दैनिक मुद्दा पेशी सूचीमा चढी इजलास समक्ष निर्णयार्थ पेश भएको प्रस्तुत मुद्दामा मिसिल संलग्न कागजात अध्ययन गरियो । प्रतिवादी राधिका श्रेष्ठले निजको पति सागर श्रेष्ठलाई कर्तव्य गरी मारेको अभियोगमा मुलुकी ऐन, ज्यानसम्बन्धी महलको १३(३) नं. बमोजिम सर्वस्वसहित जन्मकैद हुने ठहर्न्याएको काठमाडौं जिल्ला अदालतको फैसलालाई सदर गरी अं.बं. १८८ नं. बमोजिम १० वर्ष कैद सजायको



गर्ने गरी राय व्यक्त भएको पुनरावेदन अदालत पाटनको राय सहितको फैसला मिलेको छ, छैन मिसिल संलग्न कागजात हेरी साधकको रोहबाट निर्णय दिनुपर्ने देखिन आयो।

निर्णयतर्फ विचार गर्दा मृतकको लाशजाँच मुचुल्कामा शरीरको अधिकांश भाग आगोले जलेको भनी उल्लेख भएको पाईदा मृतकको मृत्यु आगोको कारणबाट जलेर भएको हो भन्ने पुष्टि हुन्छ। अब उक्त आगो मृतकको शरीरमा को कस्ले लगाएको हो भनी हेर्दा प्रतिवादी राधिका श्रेष्ठले मृतक पति सागर श्रेष्ठलाई सुतिरहेको विछ्यौनामा मट्टितेल खन्याई आगो लगाई दिएबाट निजको शरीर जली उपचारको क्रममा मृत्यु भएको हो भनी जाहेरवालाले यी प्रतिवादीउपर किटानी जाहेरी दिएको देखिन्छ। प्रतिवादी राधिका श्रेष्ठले मौकामा अधिकार प्राप्त अधिकारीसमक्ष गरेको बयानलाई हेर्दा मिति २०६८।१।२९ गते मृतक घर कोठामा आउँदा सधैँअै अत्याधिक रक्सी सेवन गरी प्रतिवादीलाई गालिगलौज गरेका र दुवै जनाका बिचमा कुटपिट समेत भइसकेपछि भुईँमा लगाइएको विस्तारामा मृतक सागर श्रेष्ठलाई यी प्रतिवादीले सुत्न लगाई मृतक निदाएपछि छोरीहरुलाई कोठाबाट बाहिर निकाली सोही कोठामा रहेको मट्टितेल मृतक सुतिरहेको विस्ताराको वरिपरि छर्की सलाई कोरी आगो लगाइदिएपछि कोठाको बाहिरबाट चुक्कुल लगाई (स.ज.८) दिएको हो भनी साविती बयान गरेको देखिन्छ। यी प्रतिवादीको बयान कथन अनुसार मृतकले सधैँ रक्सी खाई बरम्बार कुटपिट गाली गलौज गर्ने, विभिन्न प्रकारका शंकाहरु गर्ने, छोरीहरुलाई लिई निस्केर जा भनी दुःख हैरानी दिने जस्ता कार्यहरु गर्ने गरेको र वारदातका दिन पनि सोही प्रकृतिका कार्यहरु दोहोर्न्याएकोले सधैँ दुःख पाउँनु भन्दा आज यसलाई ठीक पाछु भन्ने सोच आई रीसको झोकमा निज सुतिरहेको विस्तारामा मट्टितेल खन्याई आगो लगाई कोठाबाहिरबाट चुक्कुल लगाइदिएकी (स.ज.९) हुँ भनी एउटा प्रताडीत महिला (Battered Woman) को रूपमा उल्लेख गरेको देखिन्छ। प्रतिवादी राधिका श्रेष्ठले अदालतमा आई गरेको बयानमा अधिकारप्राप्त अधिकारीसमक्ष गरेको बयान व्यहोरा र दस्तखत मेरै हो भनी कसूरमा सावित भई बयान गरी (स.ज.५) अपराधको अनुसन्धान र न्याय सम्पादनको कार्यमा सहयोग गरेको पाइन्छ। प्रतिवादीको बयानलाई मौकामा कागज गर्ने जिना

मादेन थापा र मेन्दु लामाले समेतले मृतकलाई यिनै प्रतिवादी राधिका श्रेष्ठले आगो लगाई सोही कारणबाट मृतकको मृत्यु भएको हो भनी गरिदिएको बकपत्र समेतबाट प्रतिवादी राधिका श्रेष्ठकै कर्तव्यबाट मृतकको मृत्यु भएकोमा विवाद देखिएन।

तथापि प्रतिवादी राधिका श्रेष्ठले मृतकलाई मार्ने मनसाय थिएन, मलाई मृतकले दिएको बारम्बारको पीडा र निजले ममाथि गरेको असह्य हिंसाले म प्रताडीत भई सोही कारणले मृतकको हत्या गरेकी हुँ । मृतकको मृत्युको मुल कारक तत्व निज नै भएको भनी पुनरावेदन पत्रमा जिकीर लिएको देखिन्छ। प्रतिवादीले अधिकार प्राप्त अधिकारीसमक्ष मृतकलाई मार्ने योजना बनाई निज सुती निदाई सकेपछि मृतक सुतिरहेको विस्तारामा मट्टितेल छर्की आगो लगाई दिएको हुँ भनी उल्लेख भएको र उक्त बयान आफैले गरेको हो भनी अदालतमा आई कसूरलाई स्वीकार गर्दा साविती बयान गरेको पाइयो। मृतक प्रतिवादीले लगाई दिएको विस्तारामा निदाएपछि प्रतिवादी राधिका श्रेष्ठको मनमा आफ्नो श्रीमान अर्थात मृतकलाई मार्ने विचार उत्पन्न हुन्छ र आफ्ना दुई छोरीहरुलाई कोठाबाहिर निकाली मृतक सुतिरहेको विस्ताराको वरिपरी मट्टितेल खनाएपछि सलाई कोरी आगो लगाएको देखिएको तथ्य मिसिल अबलोकनबाट देखिन्छ।

प्रस्तुत मुद्दाको वारदातलाई मध्यनजर गरी हेर्दा प्रतिवादी पुनरावेदिकाले आफ्ना पति सागर श्रेष्ठलाई आगो लगाई बन्दकोठामा थुनी भाग्न उम्कन नदिई मार्ने नियत राखी उपरोक्त कार्य गरेको हो भन्ने प्रष्ट देखिन्छ। यस सम्बन्धमा पुनरावेदन अदालत पाटनबाट फैसलाको रोहमा अ.बं. १८८ नं. को प्रयोग हुनको निमित्त रायसमेत प्रस्तुत गरेको पाइन्छ। वस्तुतः वारदात हेर्दा जघन्य अपराधपूर्ण देखिन्छ। प्रतिवादीले आगो लगाई मृतकको हत्या गर्नु पर्ने कारण हेर्दा लामो समयको तित्त सम्बन्ध रहनु हो भन्ने कुरा मिसिल संलग्न प्रमाणहरुबाट पुष्टि भइरहेकोले यी प्रतिवादी र मृतक बिचको कटुतापूर्ण सम्बन्धको कारण मृतकले प्रतिवादीलाई बारम्बार कुटपिट, गाली—गलौज गरी प्रताडना दिई निरन्तर हिंसा (Violence) गर्ने गरेको कुरा समेत मिसिलबाट पुष्टि हुन आएको छ। यसरी मृतकले प्रतिवादीलाई बारम्बार प्रताडीत (battered) गरेको र

सोबाट उत्पन्न भएको Battered Women Syndrome (यसपिछ BWS भनिनेछ) को कारण प्रस्तुत वारदात घटित भएको देखिन आयो ।

प्रस्तुत सन्दर्भमा BWS को सम्बन्धी अवधारणा र यसको प्रयोगको अबस्था सम्बन्धी अबलोकन हुनु उपयुक्त देखिन्छ। BWS भन्नाले एउटा मनोदशा हो जुन हिंसाको (Violence) शिकार भएकी महिलाले बारम्बार कठोर हिंसा भोग्नु परेको कारणबाट घटित हुन्छ। यसमा महिलाले पुरुष स्वजन पति, प्रेमी, पिता वा घर-परिवारका अन्य सदस्यहरूबाट मानसिक, शारिरीक दुर्व्यवहार (abuse) वा चोट प्रहार (Trauma) बारम्बार पाएका हुन्छन्। L. E. Walker को कथनअनुसार battered woman भन्नाले "A battered woman is a woman who is repeatedly subjected to any forceful physical or psychological behavior by a man in order to coerce her to do something he wants her to do without any concern for her rights. 'Battered women' include wives or woman in any form of intimate relationship with men. Furthermore, in order to be classified as a battered woman, the couple must go through the battering cycle at least twice. Any woman may find herself in an abusive relationship once. If it occurs a second time, and she remains in the situation, she is defined as a battered woman."<sup>1</sup> त्यसैगरी L. E. Walker को कथनअनुसार Battered woman syndrome" भन्नाले "To understand battered woman syndrome, one first understands how someone becomes "battered",... a woman experience at least two complete battering cycles to woman. The cycle has three distinct phases. First is the *tension* building phase, followed by the *exploitation* or act loving respite after referred to as the *honeymoon* phase."<sup>2</sup> The *cycle theory of violence* identifies three components of a battering relationship varying in intensity and time: (1) the tension building phase; (2) the explosion or acute battering incident; and (3) the calm, loving respite.<sup>3</sup> In the initial phase, smaller emotional and physical batterings and verbal harassments escalate.<sup>4</sup> In the second phase, the batterer loses control of his emotions and a severe, perhaps lethal, battering occurs.<sup>5</sup> In the final phase, the batterer is remorseful and loving, and the time is marked by a respite from aggression.<sup>6</sup> Battered woman syndrome, as it was originally conceived, consisted of the pattern of the signs and symptoms that have been found to occur after a woman has been physically, sexually and/or

<sup>1</sup> Lenore E. Walker. (1979). *The Battered Woman*. New York: Harper and Row. p. xv.

<sup>2</sup> *Ibid.* Cited in Shushil Karki.(2068). Gender Equality. Kathmandu: Pairavi Prakashan.p.237.

<sup>3</sup> Lenore E. Walker. (1979). *The Battered Woman*. New York: Harper and Row. p.55.

<sup>4</sup> Lenore E. Walker. (1979). *The Battered Woman*. New York: Harper and Row. pp.56-59.

<sup>5</sup> Lenore E. Walker. (1979). *The Battered Woman*. New York: Harper and Row. pp.59-65.

<sup>6</sup> Lenore E. Walker. (1979). *The Battered Woman*. New York: Harper and Row. p.65-70.

psychologically abused in an intimate relationship, when the partner (usually, but not always a man) exerted power and control over the woman to coerce her into doing whatever he wanted, without regard for her rights or feelings.<sup>7</sup> At the core of the battered woman syndrome lie the theories of 'learned helplessness'<sup>8</sup> and the "cycle of violence."<sup>9</sup>

प्रत्येक महिलाले आफ्नो परिवारसँग, पति वा प्रेमीसँग आदर्शपूर्वक जीवन बिताउन चाहेका हुन्छ। केही उदाहरणबाहेक सबै महिलाले हिंसात्मक व्यवहार रहीत जीवन बाँच्न चाहेका हुन्छन्। तर आफन्तहरूबाट नकारात्मक तुच्छ व्यवहार पाउँदा तीनको व्यवहारमा कठोरता आउनु स्वभाविक हो। महिलामा यस्तो दुर्व्यवहार जतिजति भयो उतिउति नकारात्मक मनोदशा भाव बढ्दै जान्छ, तथापि पतिसँग एउटै छानामुनी बसोबास गरेका महिलाबाट अपत्यारीलो वारदात घट्न सक्दछ जुन विश्वास लायक हुँदैन। आफ्नो वा आफ्नो सन्तानको ज्यान जोगाउन, वा अन्तस्करणमा रहेको हीन भाव र बदलाको भावना BWS मा कहिलेकही देखिन्छ। सामान्य रूपमा हेर्दा मानव बधको सबै तत्वहरू समावेश भएको यस्तो प्रकृतिको मुद्दामा आफू र आफ्नो सन्तानलाई मृतकबाट जोगाउने उपाय स्वरूप महिलाले मृतकको हत्या गरेको देखिए तापनि यस्ता हत्यामा मृतकले पीडकको भूमिका निर्वाह गरी निरन्तर यातना दिने कार्य गरी प्रताडीत गरेको अबस्था हुन्छ।

प्रताडीत महिलाको आक्रमण प्रेमी, पति विरुद्ध निरन्तर तिनका प्रहारबाट बच्न, गालीगलौज, दुर्व्यवहार वा परपुरुषसँग वात लगाएका कारण निरन्तर व्यंग्यात्मक व्यवहारको कारण वा मार्ने नियतले पुरुषले प्रहार गर्दा आवेशमा आई प्रतिकार गर्दा

<sup>7</sup> Lenore E. Walker. (2009). *The Battered Woman Syndrome*. New York: Springer Publishing Company.LLC.p.42.

<sup>8</sup> Learned helplessness is a psychosocial theory for lack of response, or passive behavior in the face of the ability to act. Experiments on rats and dogs, with humans administering continuous negative stimuli such as electrical shocks, proved that physical abuse created a sense of powerlessness in these animals. The dogs, for instance, soon learned that they could not control being given a shock, and became "compliant, passive and submissive," ceasing voluntary movement. (Lenore E. Walker. (1979). *The Battered Woman*. New York: Harper and Row. p.46.) The learned helplessness theory thus explains why the battered woman who kills has not left the situation prior to the killing. This theory, coupled with her possible failed attempts to call the police, go to a shelter for battered women, or convince her husband or lover to stop beating her, implies that killing her abuser was a perceived last resort. The woman learned that she was powerless to stop the repeated batterings, and therefore, turned to a relatively calm time to end the abuse herself. (Mira Mihajlovich.(1987). Does Plight Make Right: The Battered Woman Syndrome, Expert Testimony and the Law of Self-Defense. Indiana Law Journal.Vol.62.Issue 4.pp.1254-1282. Retrieved from <http://www.repository.law.indiana.edu/ilj/vol62/iss4/9> on 26 December 2014.) In adapting this psychosocial theory to battered women, Dr. Walker claims that a woman responds with learned helplessness when she can control a given outcome but does not believe that she can. Battered women operate from a belief that they are helpless and this belief becomes reality. Because these women allow what they perceive to become beyond their control, they become submissive and passive. Battered women, therefore, do not attempt to escape the battering relationship. ( Lenore E. Walker. (1979). *The Battered Woman*. New York: Harper and Row. p.47.)

<sup>9</sup> Lenore E. Walker. (1979). *The Battered Woman*. New York: Harper and Row. pp.55-70, 187.

अथवा फेरि आफूउपर दुर्व्यवहार नदोहोरियोस् भनी हत्या गरेको हुन्छ। सबै BWS भएको विवादमा हत्याको प्रमुख कारक तत्व मर्ने व्यक्तिको दुर्व्यवहार नै हुने गर्दछ। मृतकले महिलालाई आवेशमा नल्याएको भए, गालीगलौज नगरेको भए निजको हत्या हुने थिएन। यो सबै पीडित महिलाको मनोवैज्ञानिक र मानसिक दशा हो जुन निरन्तर पीडाबाट उत्पन्न भएको हुन्छ।

प्रताडीत महिलाद्वारा भएको हिंसा र आवेशप्रेरित हत्याबीच केही अन्तर रहेको पाइन्छ। आवेशप्रेरित हत्यामा तत्कालै उठेको रिसको कारण मौकामा प्रहार गरी हत्या गरेको हुँदा त्यसमा मनसाय तत्वको अभाव रहन्छ। BWS को दावी लिइएको वारदात हत्या नै हो तर वारदातको कारक तत्व भने मर्ने व्यक्ति स्वयं नै रहेको हुन्छ। मुलुकी ऐन ज्यानसम्बन्धी महलको दफा १४ मा आवेशप्रेरित हत्यामा भएजस्तो तत्काल उठेको रिसबाट लात्ती, मुड्की, लाठा, ढुंगाले प्रहार गरी मारेको अवस्थामा BWS मा पनि हुन्छ। तर धेरै जसो BWS सुविधा खोजिएको विवादमा वर्षौंदेखि प्रताडीत, घरेलु हिंसाको शिकार भएकी महिला जो पतिबाट दुर्व्यवहारको शिकार निरन्तर भएका हुन्छन्, चोट, प्रहार, धक्का (Trauma) बराबर पाउँछन्, बारम्बार परपुरुषको लाञ्छना, दुर्व्यवहार पाउँछन् वा ज्यान मार्ने धम्की समेत पाउँछन्। निजले उक्त पीडक पति, प्रेमीको हत्या मौकामा गरेको नभई कैयौं दिनपछि ज्यान जोगाउन वा पीडक निदाएको वा नशा सेवन गरेको बखत मौका छोपी गर्ने गर्दछन्। यस्तो हत्याको एकमात्र कारण आवेश, घृणा, प्रहारबाट मुक्ति वा पीडकले मार्ने डर, त्रासबाट मुक्ति रहेको हुन्छ।

प्रताडीत महिलासम्बन्धी विवादमा आजभोलि विकशित मुलुकहरूमा यदि यो सुविधाको माग गरेको खण्डमा मनोविज्ञानिक विधि (psychological method) बाट प्रताडीत अवस्था वा विवाद हो, होइन भनी परीक्षण गरी पत्ता लगाउने कार्य गरिन्छ। साथै चिकित्सकहरूद्वारा अध्ययन गर्ने र उपचार गर्ने गरिन्छ। यस्तो भएमा प्रताडीत महिलासम्बन्धी विवाद हो होइन भन्ने कुरा एकीन हुन आउँछ। उल्लेखित Walker को BWS सम्बन्धी ढाँचा (framework) लाई अमेरिका, बेलायत, अष्ट्रेलिया, न्युजिल्याण्ड, क्यानाडा जस्ता विश्वका विभिन्न मुलुकहरूले स्वीकार गरी अदालतमा BWS

परीक्षणसम्बन्धी विशेषज्ञको प्रतिवेदन (expert's testimony on the BWS)लाई प्रमाणमा स्वीकार गरी BWS को कारणले अपराध गरेको पुष्टि भएमा अभियुक्तलाई सजायमा कमी गर्ने वा पूरै मुक्ति दिने गरेको देखिन्छ।

जस्तै उदाहरणको रूपमा संयुक्त अमेरीकामा Walker को BWS सम्बन्धी ढाँचालाई स्वीकार गरी *IbnTamas v. U.S.*<sup>10</sup> मुद्दामा BWS परीक्षणसम्बन्धी विशेषज्ञको प्रतिवेदन (expert's testimony on the BWS) र सोसम्बन्धी अन्य प्रमाण लिने सम्बन्धमा मापदण्ड तयार गरी लागू गरेको पाइन्छ। *State v. Kelly*<sup>11</sup> मुद्दामा New Jersey को Supreme Court ले BWS परीक्षणसम्बन्धी विशेषज्ञको प्रतिवेदन (expert's testimony on the BWS) लाई प्रमाणमा ग्राह्य गरेको थियो। त्यसैगरी बेलायतमा *R.v. Ahluwalia*<sup>12</sup> को मुद्दामा BWS को व्याख्या भई प्रतिवादीलाई न्यून उत्तरदायित्व (Diminish responsibility) घोषणा गरिएको थियो। यसमा प्रतिवादीले मृतक पतिबाट बारम्बार पीडा पाएको, कुटपिट र यातना दिने गरेको समेत कारणबाट वारदाता घटेको अबस्था थियो।<sup>13</sup> वर्तमान अबस्थामा बेलायतमा Coroners and Justice Act 2009 को दफा ५४ र ५५ मा यससम्बन्धी व्यवस्था रहेको छ।<sup>14</sup> *R.v. Angelique Lavallee*<sup>15</sup> को मुद्दा क्यानडाको लागि BWS सम्बन्धमा प्रथम मानिन्छ। यस मुद्दामा भएको व्याख्या

---

<sup>10</sup> *IbnTamas v. U.S.* 407 A.2d 626; 1979 D.C. App. LEXIS 457.

<sup>11</sup> *State v. Kelly*, 97 N.J. 178, 187 (N.J. 1984)

<sup>12</sup> *R v Ahluwalia* (1993) 96 Cr App R 133

<sup>13</sup> Shushil Karki.(2068).Gender Equality. Kathmandu: Pairavi Prakashan.p.242.

<sup>14</sup> Section 54 and 55(6)(a) of *Coroners and Justice Act 2009*. The Section **54.Partial defence to murder: loss of control:** (1)Where a person (“D”) kills or is a party to the killing of another (“V”), D is not to be convicted of murder if—(a)D’s acts and omissions in doing or being a party to the killing resulted from D’s loss of self-control,(b)the loss of self-control had a qualifying trigger, and (c)a person of D’s sex and age, with a normal degree of tolerance and self-restraint and in the circumstances of D, might have reacted in the same or in a similar way to D.(2)For the purposes of subsection (1)(a), it does not matter whether or not the loss of control was sudden. (3)In subsection (1)(c) the reference to “the circumstances of D” is a reference to all of D’s circumstances other than those whose only relevance to D’s conduct is that they bear on D’s general capacity for tolerance or self-restraint. (4)Subsection (1) does not apply if, in doing or being a party to the killing, D acted in a considered desire for revenge.(5)On a charge of murder, if sufficient evidence is adduced to raise an issue with respect to the defence under subsection (1), the jury must assume that the defence is satisfied unless the prosecution proves beyond reasonable doubt that it is not.(6)For the purposes of subsection (5), sufficient evidence is adduced to raise an issue with respect to the defence if evidence is adduced on which, in the opinion of the trial judge, a jury, properly directed, could reasonably conclude that the defence might apply.(7)A person who, but for this section, would be liable to be convicted of murder is liable instead to be convicted of manslaughter.(8)The fact that one party to a killing is by virtue of this section not liable to be convicted of murder does not affect the question whether the killing amounted to murder in the case of any other party to it. The Section **55 Meaning of “qualifying trigger”:**(1)This section applies for the purposes of section 54.(2)A loss of self-control had a qualifying trigger if subsection (3), (4) or (5) applies.(3)This subsection applies if D’s loss of self-control was attributable to D’s fear of serious violence from V against D or another identified person.(4)This subsection applies if D’s loss of self-control was attributable to a thing or things done or said (or both) which—(a)constituted circumstances of an extremely grave character, and (b)caused D to have a justifiable sense of being seriously wronged. (5)This subsection applies if D’s loss of self-control was attributable to a combination of the matters mentioned in subsections (3) and (4).(6)In determining whether a loss of self-control had a qualifying trigger—(a)D’s fear of serious violence is to be disregarded to the extent that it was caused by a thing which D incited to be done or said for the purpose of providing an excuse to use violence;(b)a sense of being seriously wronged by a thing done or said is not justifiable if D incited the thing to be done or said for the purpose of providing an excuse to use violence; (c)the fact that a thing done or said constituted sexual infidelity is to be disregarded.(7)In this section references to “D” and “V” are to be construed in accordance with section 54.

<sup>15</sup> *R. v. Lavallee*, [1990] 1 S.C.R. 852. This case is a leading Supreme Court of Canada case on the legal recognition of battered woman syndrome

पछि त्यहाँ प्रताडीत महिलाले आफ्नो ज्यान जोगाउन हत्या गरेको हो भन्ने तर्कको आधारमा सजायमा कमी गरिएको छ।<sup>16</sup> त्यसैगरी *Marie, Angelina Napolitano*<sup>17</sup> को मुद्दामा क्यानाडाको सर्वोच्च अदालतबाट र *Osland v The Queen*<sup>18</sup> को मुद्दामा अष्ट्रेलियामा BWS को सम्बन्धमा व्याख्या भएको पाइन्छ। न्युजिल्यान्डमा कानून आयोगले महिलाविरुद्ध हिंसाको मात्र होइन, महिलाले पुरुषमाथि गरिने हिंसाका अतिरिक्त समलिङ्गीबीच भएको प्रताडीत हिंसाको आधारमा मुद्दाहरू पर्ने र चल्ने गरेको पाइन्छ।

उपरोक्तानुसार वेलायत, अमेरीका, अष्ट्रेलिया, क्यानाडा समेतमा BWS को सम्बन्धमा विस्तृत व्याख्यासहित Walker को BWS सम्बन्धी ढाँचा (framework) लाई स्वीकार गरी BWS परीक्षणसम्बन्धी विशेषज्ञको प्रतिवेदन (expert's testimony on the BWS) र सोसम्बन्धी अन्य प्रमाण लिने गरेको पाइन्छ। केही मुलुकले BWS सम्बन्धमा मापदण्ड एव कानून समेत बनाएको अवस्था छ। जसका आधारमा महिलाहरूबाट हिंसक वारदात देखिए पनि आजीवन कारावासको सजाय नभई सजाय घटाए वा सजायबाट पूर्णरूपमा छुट दिएको अवस्था समेत देखिन्छ।

उक्त मुलुकहरूमा BWS को पुष्टि गर्न प्रताडीत महिलाको मनोवैज्ञानिक मनोदशा (Psychological condition) विशेषज्ञबाट नै पुष्टि हुनुपर्ने, हिंसात्मक हमला, हत्या गर्ने अवस्था थियो वा थिएन भन्ने पुष्टि हुनु पर्ने, तत्काल हत्या गर्दा महिलाको मस्तिष्क तर्क गर्न सक्ने नभई विवेकशून्य भएको हुनुपर्ने, महिलाले एकाधपटक मात्र होइन, निरन्तर हिंसात्मक पीडा पाएको हुनुपर्ने, बारम्बारको यातनाबाट महिलामा नकारात्मक सोच उत्पन्न भएको हुनुपर्ने एवं पति र प्रेमी सहयोगी पुरुषभित्रबाट बल प्रयोग गर्दाको अवस्थामा मुक्ति पाउने क्रममा प्रतिकार गरेको र त्यस्तोमा हत्या भएको पुष्टि हुनुपर्ने जस्ता आधारहरू लिईएको पाइन्छ।

नेपालमा BWS सम्बन्धमा कुनै कानूनी व्यवस्था रहेको छैन। घर परिवारभित्र वा घर परिवारसँग गाँसिएर हुने हिंसाजन्य कार्यलाई दण्डनीय बनाई त्यस्तो कार्य

<sup>16</sup> Shushil Karki.(2068).Gender Equality. Kathmandu: Pairavi Prakashan.p.245.

<sup>17</sup> Marie, Angelina Napolitano. University of Toronto/Université Laval, 2004. page accessed June 2008. Angelina Napolitano was an immigrant to Canada who murdered her abusive husband in 1911, igniting a public debate about domestic violence and the death penalty. She was the first woman in Canada to use the battered woman defense on a murder charge.

<sup>18</sup> *Osland v The Queen* [1998] HCA 75; 197 CLR 316; 159 ALR 170; 73 ALJR 173.

नियन्त्रण गर्न तथा घरेलु हिंसाबाट पीडित व्यक्तिलाई संरक्षण गरी न्याय प्रदान गर्ने सम्बन्धमा कानूनी व्यवस्था गर्न घरेलु हिंसा (कसूर र सजाय) ऐन, २०६६ को निर्माण भएको छ। यस ऐनको दफा २(क) ले "घरेलु हिंसा" भन्नाले कुनै व्यक्तिले घरेलु सम्बन्ध भएको अर्को कुनै व्यक्तिलाई दिएको शारीरिक, मानसिक, यौनजन्य वा आर्थिक यातना सम्झनु पर्छ र सो शब्दले गाली गर्ने तथा भावनात्मक चोट पुर्याउने अन्य कुनै कार्यलाई समेत जनाउँछ भनी घरेलु हिंसाको परिभाषा गरेको छ। सो ऐनको दफा १३(१) मा कसैले घरेलु हिंसा गरेमा त्यस्तो व्यक्तिलाई तीन हजार रुपैयाँदेखि पच्चीस हजार रुपैयाँसम्म जरिवाना वा छ महिनासम्म कैद वा दुवै सजाय हुनेछ भनी सजायको व्यवस्था छ। तर यस ऐनले BWS को आधारमा भएको अपराधको सम्बन्धमा कुनै व्यवस्था गरेको छैन।

नेपालमा BWS सम्बन्धी कानूनको निर्माण भइनसकेको भए तापनि परम्परागत तौरमा मुलुकी ऐन, अ.बं. १८८ नं. को प्रयोग भई सजाय घटाएको पाइन्छ। अ.बं. १८८ नं. को प्रयोग हुँदा निम्नलिखित कुरा हेर्ने गरेको समेत पाइन्छ। विशेष महिलाले स्वजन पति, प्रेमी वा आफन्तको हत्या गरिएकोमा विशेषत हत्या गर्ने महिलाको अवस्था, वारदात हुँदाको मनोदशा, उमेर, हुर्केको परिवेश, उसको पारिवारिक जीवन, सामाजिक वातावरण, आर्थिक अवस्था, उसमाथि आश्रित हुने बालबालिका, उसले भोगेको जीवन, अपराध गर्नु पर्ने बाध्यता र कारण, उसले अपराध गरेकोमा अदालत, प्रहरी अधिकारी वा सरकारी वकीललाई सत्य कुराको अभिव्यक्त गरी अनुसन्धानमा गरेको सहयोग आदि। यस्तो किसिमको वारदातमा हत्या हिंसक र हत्या (Culpable Murder) भएतापनि उक्त हत्याको वारदात घटाउन मृतकले नै प्रेरक (trigger) को भूमिका निर्वाह गरेको हुनुपर्दछ।

उपरोक्त आधारमा यस अदालतबाट विभिन्न मुद्दा अं.ब.१८८ नं.को व्याख्या भएको छ। लक्ष्मिमा वादी वि. लालबहादुर वादीको जाहेरीले नेपाल सरकार भएको कर्तव्य ज्यान मुद्दामा<sup>19</sup> प्रतिवादीहरु मागी खाने आर्थिक दुरावस्थाका भएका र ८, ८

<sup>19</sup> नेकाप. २०६०. अंक ७/८ नि.नं. ७२४६ पृ.५८७ ।



जना छोराछोरी हुँदा पनि त्यस्तो मगन्ते परिवारको जीविकाको कुनै फिक्री नगरी विवाह भएको समय २३ वर्षदिखि नै सधैँ रक्सी खाई झै झगडा कुटपिट गरिरहने, कुनै कमाई धमाई नगरी आफ्नो परिवार प्रतिको कुनै जिम्मेवारी बोध नगर्ने, छोराछोरीलाई समेत बिना कारण कुटपिट गरी घरबाट लखेटिदिने गरी एक प्रकारले मानिसको अनुहारमा दानव र पशुतुल्य व्यवहार रहेको लोग्नेको सधैँको उपरोक्त बमोजिमको व्यवहारबाट ८, ८ वटा छोरा छोरीको आमा एक अवला महिला प्रतिवादी लक्ष्मीमा वादीमा मृतक लोग्ने प्रति असाध्यै घृणा र त्यस्तो दुःखदाई जीवनबाट विरक्ति असन्तुलित मनस्थिति रहेको अवस्थामा प्रस्तुत अपराध गरेको देखिन आएको हुँदा आफ्नो र आफ्नो छोराछोरीलाई जीवन पर्यन्त दुःख दिने गरेबाट त्यस किसिमको मनस्थिति उत्पन्न भै सो अपराध गरेको र निजका स-साना छोराछोरीसमेत भएको स्थितिमा निजलाई ऐनले तोकेबमोजिम सजाय गर्दा चर्को पर्ने भै अपराध गर्दाको पारीवारिक अवस्था, प्रतिवादीको विरक्तिपूर्ण दुःखदायी जीवन, नाबालक छोराछोरी समेत भएको र मागी खाने निम्नस्तरको महिला मनस्थितिलाई समेत विचार गर्दा निज प्रतिवादीलाई ७ वर्षसम्म कैदको सजाय गर्दा न्यायोचित देखिन आउने भनी यस अदालतबाट BWS को अबस्था र परिवेशको वर्णन भएको अबस्था छ।

त्यसैगरी जोककुमारी कार्की वि.नेपाल सरकार<sup>20</sup> भएको कर्तव्य ज्यान मुद्दामा यस अदालतबाट प्रतिवादी जोककुमारीले मृतक पतिबाट पाएको शारिरीक एवं मानसिक प्रताडना सहँदै दुईवटा छोरालाई जन्म दिएको र मृतकले प्रतिवादीलाई मात्र नभई नाबालक छोराहरूलाई समेत गालिगलौंज गर्ने कुटपीट गरी नाबालकमाथि समेत हिंसा गर्ने गरेको पाइएकोले यी प्रतिवादी जोककुमारी कार्की लामो समयदेखि आफ्नै लोग्ने मृतक अम्बरबहादुरको घरेलु हिंसाबाट प्रताडित महिलाको मनोदशाको स्थितिबाट गुज्रदै आएको भनी अ.व. १८८ नं. बमोजिम सजयमा कमी गरेको देखिन्छ।

---

<sup>20</sup> नेकाप २०६६, अङ्क ९, पृ. १४९४

शान्ति वि. क. वि नेपाल.सरकार<sup>21</sup> भएको कर्तव्य ज्यान मुद्दामा अं.ब.१८८ नं. को प्रयोग कस्तो अबस्थामा गर्ने भन्ने सम्बन्धी आधारहरूको पहिचान गरिएको छ। अं.ब.१८८ नं. बमोजिम अपराध र सजायबीच सन्तुलन कायम गर्ने सन्दर्भमा निम्न कुराहरूलाई विचार गर्नुपर्ने भनी औल्याइएको देखिन्छ: (क) मानिसको मनसाय राखी इवी अदावत लिईपूर्व योजना बनाई हत्या भएको छ, छैन ? (ख) क्रूरता र यातनापूर्वकको हत्या, (ग) अपराधको प्रकृति र मात्रा (घ) अपराध गर्ने व्यक्तिको उद्देश्य र सामाजिक पृष्ठभूमि, (ङ) अपराध हुन पर्ने परिस्थिति, (च) अपराध गर्ने व्यक्तिको उमेर, (छ) अपराध गर्ने व्यक्तिको शारीरिक, मानसिक, आर्थिकअवस्था र पारिवारिक स्थिति, (ज) पीडित पक्षको राय वा भावना, (झ) पीडित पक्ष वा समाजलाई हुन गएको हानि नोक्सानी, (ञ) अपराधीको विगतको आपराधिक प्रवृत्ति, (ट) अदालतमा साँचो कुरा गरी न्यायिक प्रक्रियालाईसहयोग गरे, नगरेको, (ठ) कसूर गरेमा पश्चातापको भाव आए, नआएको, (ड) सुधेर भविष्यमा अपराध नगर्ने वाचा गरे वानगरेको, (ढ) कसैको वहकाव वा दवावमा अपराध गरे वा नगरेको, (ण) यस्तै मुद्दाको तथ्यगत अवस्थाबाट देखिने अन्य उपयुक्त कारणहरू भनी अ.व. १८८ नं. को प्रयोगको सम्बन्धमा व्याख्या भएको छ।

महिला विरुद्ध हुने विवाद एउटा हिंसा वा घरेलु हिंसाको विवाद हो र प्रताडीत महिलाको विवाद पनि यसैभिन्न पर्न आउँछ। समग्रमा हामीले प्रयोग गरेको अं.ब.१८८ नं. सबै विवादहरूको निमित्त हुने धेरै विवादमा यो कुन अवस्थामा प्रयोग हुने हो भन्ने कुराको आवश्यक तत्वको निर्धारण भएको देखिन्छ। अदालतले अं.ब.१८८ नं. को प्रयोग कर्तव्य ज्यान मुद्दामा अबस्था हेरी सजायमा छुट प्रदान गर्ने गरिन्छ। तर BWS भन्ने कुरा एक प्रकारले सम्बन्धित महिलाले पाउने कानूनी सुविधा हो जहाँ मृतक पीडक हुन्छ र महिला प्रताडीत हुँदा पीडित भएकी हुन्छे। निज महिलाले गर्ने अपराध पीडाको उपज हुन आउँछ। अतः अं.ब.१८८ नं. ले मात्र BWS को सम्बोधन हुन नसक्ने हुँदा यसको लागि छुट्टै कानूनद्वारा सम्बोधन हुन आवश्यक देखिन्छ।

<sup>21</sup> नेकाप २०६९,अड्क ६, पृष्ठ ७६९

प्रस्तुत मुद्दामा पनि मृतकले मृतकको हत्या जघन्य अपराध गरी आगो लगाई मारेको भए तापनि निजको उमेर अपराध हुँदा २९ वर्षको मात्र रहेको देखिन्छ। निजको जिम्मामा २ सन्तान छोरीको दायित्व रहेको छ। यसको अतिरिक्त निज मृतकसँग वैवाहिक सम्बन्ध स्थापना गरी आदर्श दाम्पत्य जीवन व्यतित गर्ने सपना देखेकोमा मृतकबाट दिनरात कुटपिट, गालीगलौज, दैनिक रक्सी खाई घर व्यवहार नहेर्ने र परिवारको भार आफूले मात्र बोक्नु पर्ने भएले सम्पूर्ण पीडाबाट प्रताडीत मनोदशा (BWS) बाट एकाएक उत्पन्न भएको बदलाको भावनाबाट प्रेरित भई निजले मृतकको हत्या गरेको देखिए तापनि अनुसन्धानको क्रममा प्रहरी र अदालतमा बयान गर्दा सावित भई आफूले गरेको अपराधको स्वीकार गरी अनुसन्धान अधिकारी र अदालतलाई सहयोग गरेको देखिन आउँछ। अतः यी सबै तथ्यगत परिस्थिति र आफ्नै लोग्नेबाट हुने गरेको घरेलु हिंसाबाट प्रताडीत भई घरको पारिवारिक वातावरण नै कलहमय भएको हुँदा आजित अवस्थामा पुगी आफ्नै लोग्नेलाई मारु पर्ने अवस्थामा प्रतिवादी राधिका श्रेष्ठ पुग्न गएको अवस्था निजको दुई वटा नावालिक छोरीहरू समेत रहेको र निज नावालिकहरूको पालनपोषण, रेखदेख संरक्षण गर्नुपर्ने तथ्यलाई समेत विचार गर्दा निज प्रतिवादीलाई मुलुकी ऐन, ज्यानसम्बन्धी महलको १३(१) नं. बमोजिम सजाय गर्दा चर्को पर्ने देखिदा प्रतिवादीको अंशभागको हकमा सर्वस्व गर्नु नपर्ने र कैदको हकमा १० (दश) वर्ष सजाय हुने गरी ब्यक्त भएको पुनरावेदन अदालत पाटनको राय मनासिव देखिदा सदर हुने ठहर्छ।

साथै, उल्लेखित विवेचना, प्रतिपादित सिद्धान्त, प्रस्तुत उदाहरणहरू समेतको आधारमा अमेरीका, बेलायत, अष्ट्रेलिय, क्यानाडा जस्ता मुलुकहरूमा BWS को सम्बन्धमा सम्बन्धित विशेषज्ञको राय (expert's testimony on the BWS) प्रमाणमा लिई सो प्रमाणको आधारमा सजायमा कमी वा सजायबाट सफाई दिने गरेको देखिन्छ। तर नेपालमा BWS को सन्दर्भमा प्रताडीत महिला अभियुक्तलाई चिकित्सक वा मनोविज्ञानविदबाट परीक्षण गरी सो परीक्षण प्रतिवेदन वा विशेषज्ञको रायलाई प्रमाणमा लिने व्यवस्था रहेको पाइदैन। उल्लेखित लक्षिमा वादी र जोककुमारी कार्कीको मुद्दामा

यस अदालतबाट BWS को वर्णन गरिए तापनि BWS लाई प्रमाणमा ग्राह्यता दिने वा नदिने सम्बन्धमा केही बोलिएको पाइदैन। उक्त मुद्दाहरूमा BWS को चर्चा अ.ब. १८८ नं. को प्रयोगको सन्दर्भमा मात्र गरिएको पाइन्छ। BWS को अबस्था अ.ब. १८८ नं. को भन्दा फरक-फरक रहेकोले उक्त प्रतिपादित सिद्धान्त, परिवर्तित सन्दर्भ, समयको माग र BWS को गाम्भीर्यता समेतको आधारमा कर्तव्य ज्यान मुद्दामा BWS को परीक्षण गर्ने र सो परीक्षण प्रतिवेदन एवं विशेषज्ञको रायलाई सजायमा आंशिक छुट वा सजायबाट पूर्ण सफाई दिनको लागि प्रमाणमा ग्राह्य बनाउन उपयुक्त व्यवस्था हुन आवश्यक देखिन आयो। अतः नेपालको सन्दर्भमा सोसम्बन्धी अध्ययन गरी आवश्यक कानून एवं अन्य पूर्वाधारको यथाशीघ्र व्यवस्था गरी सोको जानकारी सर्वोच्च अदालतलाई गराउँन नेपाल सरकार प्रधानमन्त्री तथा मन्त्री परिषद्को कार्यालय एवं व्यवस्थापिका संसद सचिवालयको ध्यानाकर्षण समेत गराइएको छ। अरुमा तपसिलबमोजिम गर्नु।

### तपसिल

माथि इन्साफ खण्डमा लेखिएबमोजिम प्रतिवादी राधिका श्रेष्ठलाई अभियोग माग दावीबमोजिम मुलुकी ऐन, ज्यानसम्बन्धीको १३(३) नं. बमोजिम सर्वश्वसहित जन्म कैद हुने ठहर्‍याएको शुरु अदालतको फैसला सदर गरेको पुनरावेदन अदालत पाटनको राय सहितको फैसलामा प्रतिवादीको अंशभाग सर्वस्व नगरी १० (दश) बर्ष कैद सजाय गर्ने राय सदर हुने ठहरेकोले प्रतिवादी मिति २०६८।१।३० देखि हालसम्म पनि कैदमा बसेको देखिएकोले सोही मितिबाट लागू हुने गरी मिति २०७८।१।२९ गतेसम्म थुनामा राख्न कैदी पूर्जि ठेकी सम्बन्धित कारागार कार्यालयलाई लेखी पठाई दिनु भनी शुरु काठमाडौं जिल्ला अदालतलाई लगत दिनु..... १

सोहीबमोजिम कैदमा अंश सर्वस्व गर्न न्यायसंगत नदेखिदा शुरु काठमाडौं जिल्ला अदालतले प्रतिवादीको अंश भाग सर्वस्व गर्नु भनी राखेको लगत राखिरहनु नपर्ने हुँदा उक्त लगत कट्टा गर्नु भनी शुरुलाई लेखी पठाउँनु..... २

प्रस्तुत फैसलाको जानकारी महान्यायाधिवक्ताको कार्यालयमार्फत नेपाल सरकार प्रधानमन्त्री तथा मन्त्री परिषद्को कार्यालय, व्यवस्थापिका संसद सचिवालय, कानून तथा न्याय मन्त्रालय र कानून आयोगलाई समेत दिनु.....३  
प्रस्तुत फैसलाको जानकारी फैसला कार्यान्वयन महानिर्देशनालय समेतलाई दिनु.....४  
शुरु काठमाडौं जिल्ला अदालतको फैसलाले लगत नं. १०८२८ मा मिति २०६९।११।९ मा राखेको लगतको कट्टा गरी सोको सट्टा यसै फैसलाबमोजिमको लगत राख्नु भनी शुरु काठमाण्डौं जिल्ला अदालतमा लेखी पठाइ दिनु.....५  
फैसलाको जानकारी थुनामा रहेकी प्रतिवादीलाई दिनु.....६  
प्रस्तुत मुद्दाको दायरी लगत कट्टा गरी मिसिल नियमानुसार गरी बुझाई दिनु .....७

न्यायाधीश

उक्त रायमा म सहमत छु।

न्यायाधीश

इजलाश अधिकृतहरु :- रमेश रिजाल, लोक नाथ पराजुली

कम्प्यूटर अपरेटर :- पद्मा आचार्य

इति सम्बत् २०७१ साल भाद्र २७ गते रोज ६ शुभम्.....